



**ዓይ ዓመታዊ ጉባኤ አመንቲ ኦርቶዶክስ ተዋሕዶ ቤተ ክርስቲያን ኤርትራ፣
ን/ሃገረ ስብከት ሰሜን አመርካ።
ነሐሴ (August) 2-5, 2007 መድኃኔ ዓለም ቤ/ክ አትላንታ፣ ጅርጅያ።**



**ብፁእ ወቅዱስ አቡነ እንጦንዮስ፣ ሣልሳይ ፓትርያርክ ኦርቶዶክስ ተዋሕዶ ቤተክርስቲያን፣
ሃገረ ኤርትራ።**

መሪሕ ጥቕሲ

“ንሱ ንጽድቅካ ከም ብርሃን፣ ንፍርድካውን ከም ቀትሪ ኼውጽኦ እዩ። ንእግዚአብሔር ሃዲእካ ተጸበዮ...በቲ ሕሱም ሃቕና ዝፍጽም ሰብ ኣይትኸሪ። እኩያት ኪጸንቱ እዮም፣ ንእግዚአብሔር ዝጸበይዎ ግና ንምድሪ ኪወርስዎ እዮም።” መዝ 37፣ 6-8።

አርእስታት ስብከት

1. ረሲአንን ተግባራቶምን (መዝ. 37)
2. ናይ መወዳእታ ዕጫ እኩያት ሰባት (መዝ. 37)
3. ፈተና ክርስቲያን (1 ጴጥ 4፡12-19)
4. ኣብ ግዜ ፈተና ብኸመይ ኪንመላለስን ከነገልግልን ይግባእ? (መዝ 37)
5. ድሕሪ ፈተና ዝርከብ ዓወት (መዝ 37)

**“ንሱ ንጽድቅኻ ከም ብርሃን፣ ንፍርድኻውን ከም ቀትሪ ኼውጽኦ እዩ።
ንእግዚአብሔር ሃዲእካ ተጸበዮ...በቲ ሕሱም ሃቕና ዝፍጽም ሰብ ኣይትኾሪ።
እኩያት ኪጸንቱ እዮም፣ ንእግዚአብሔር ዝጸበይዎ ግና ንምድሪ ኪወርስዎ
እዮም።” መዝ 37፣ 6-8።**

ፍቓድ ሥላሴ ኮይኑ ሎሚ ንታሽዓይ ግዜ ብትሕዝቶኡ ሃብታም ዝኾነ መንፈሳዊ ጉባኤ ነካይድ ኣሎና። እዚ ሰፊሕ መንፈሳዊ ኣኼባ፣ እቶም ንንኡስ ሃገረ ስብከት ዘቐጹ ጉባኤ ካህናት፣ ኣብ ውሽጡ ዝተሓቐፉ ዝተፈላለዩ ጨንፈራት ስርሖም ዝግምግምሉ፣ ንኣድሕዶም ዚባላልሕሉ፣ ምእመናን ድማ ንመንፈሳውን ማሕበራውን ህይወቶም ዘርብሕ ሰሚናራት፣ ትምህርታትን ስብከትታትን ዝቐስምሉ መንፈሳዊ ንግደት እዩ። ንኡስ ሃገረ ስብከት ብብጹእ ወቅዱስ ኣብካ ፊሊጶስ ብወግዒ ኣብ 2000 ዓ.ም. ፈ. ተባሪኹ ስርሖ ካብ ዝጅምር፣ ኣብ ዝሓለፈ ሸውዓተ ዓመታት ብብታራ፣ ብኢድ ፓትርያርካት ተባሪኹም ብዝመጹ ጳጳሳት እንዳማዕረገዩ ክብግል ጸኒሑ።

ቅድሚ ክልተ ዓመት ኣብ ውሽጢ ቤተክርስቲያንና ብዝተጋህደ ቅልውላው ግን ሎሚ ናይ ኤርትራ ኦርቶዶክስ ተዋሕዶ ቤተክርስቲያን፣ ኣብ ውሽጣ ኣብ ቀጻሊ ነውጹ ብደገ ድማ ካብ ኣሓት ኦርቶዶክስ ተዋሕዶ ቤተክርስቲያናት በይና ተነጻላ ትርከብ ኣላ።

እቲ ሸገር ገና ኪቐልቀል ከሎ፣ ነቲ ጠንቂ እዚ ኹሉ ቅልውላው ዝኾነ ሰብ፣ ኣቶ ይፍታህ ቀሺ ዲሞኖርስ ዋና ኣማሓዳሪ ኢሉ ንገዛእ ርእሱ ኸሸይም ኣብ ልዕሊቲ ን1700 ዓመታት ዘመሓደረና ሕጊ ቤተክርስቲያን ንዕቀትን ድፍረትን ስለዝኾነ፣ ንኡስ ሃገረ ስብከት ሰሚን ኣመሪካ ነዚ ዋላ ኣደ ዓይነት ማዕርገ-ቤተክርስቲያን ዘይብሉ ውልቀሰብ ካብ ቤተክርስቲያን ኪእለን፣ ምምሕዳር ነቶም ዝምልከቶም ኣቦታት ኪገድፈሎምን ብወግዒ ሓቲቱ (<http://tewahdo.org/Diocese/Diocese.html>)። ሰማዒ ግን ኣይረኽበን። ብድሒሩኡ እቲ ኩነታት ካብ ዝኸፍኦ ናብ ዝገደድ ከምርሕ ምስ ጀመረውን ሕጊ ቤተክርስቲያን ብምጥቃስ “**ወኢይትወክፍ ላዕለ ሊቀ ጳጳሳት ውዴተ ኣሓዱ፣ እምጳጳሳት ምንተኒ እምጳጳሳቲሁ፣ ኣው ለእመ ተረክበ በላዕሌሁ ምንተኒ ዘእንበለ ይምጸእ ካልእ እምኣኃዊሁ**” (ፍትሕ መንፈሳዊ ዓንቀጽ 4፣ ዘኒቅያ 50) ዝብል ሓዋርያዊ ትእዛዝ ከይገሃስ ኣዘኻኺሩ።

“ፓትርያርክ ብሕይወት እንከሎ ካልእ ፓትርያርክ ኣይሸየምን” ዚብል ሕጊ (ፍትሕ መንፈሳዊ ኣንቀጽ 4 ቁጽሪ 70-71) (30 ግንቦት 2007 ዝተጻሕፈ ደብዳቤ ተመልከት) ጥሒሶም፣ ኣብ ልዕሊኦም ተነቢሩ ዝነበረ ውግዘት ረገጸም ዘይሕጋዊ ምርጫ ምስ ኣካየዱ ድማ ብወግዒ ካብቲ ንኣሸሓት ዓመታት ዝተመራሕናሉ ሕጊ ቤተክርስቲያን ወጺኦም ሓድሽ መገዒ ስለዝፈጠሩ ብንኡስ ሃገረ ስብከት ተቐባልነት ከምዘይብሎም ብግልጹ ኣዊጁ። እቲ ዓለም ብምልኡ ዝኾነና ዘይሕጋዊ ምርጫ ፓትርያርክ፣ ኣቀዲሙ ንዝተፈጸመ ገበን ንምሽፋን ዝተማህዘ እኳ እንተነበረ ብኣንጻሩ ዝኸፍኦ ኩነቲ ኣኸቲሉ። እዚ ሸፊንካ ዘይሸፈን ገበን፣ ኣብ ታሪኽ ቤተክርስቲያን ጸሊም ነጥቢ ገዲፉ ጥራይ ዘይኮነ ንቤተክርስቲያንና ብቐጻሊ ይፈላልያን የዳኸማን ኣሎ። ኩለን ኣሓት ኦርቶዶክስ ተዋሕዶ ቤተክርስቲያናት፣ ካብ ዝኾነ ይኹን ንላዕሊ ኣብ ዝቐራረባሉ ዘለዎ ግዜ ዝተፈጸመ ግህሰት፣ ንናይ ኤርትራ ቤተክርስቲያን ንበይና ተነጻላ ክትተርፍ ገይርዎ ይርከብ። ከም ኣባል ናይ ዓለም ቤተክርስቲያን መጠን፣ እቲ ዝተፈጸመ ገበን ቀለል ስለዘይኮነ ኣቐልቦ ብዙሓት ምእመናን ዓለም ረኺቡ፣ ጉዳይና ኣብ ቃልዕ ወጺኡ መዛረብ ብዙሓት ኮይኑ። ኣመንትን መራሕትን ኦርቶዶክስ ተዋሕዶ ቤተክርስቲያን ኤርትራ ድማ ሕግና ዘይነኸብር ጉድለት ትምህርትን ንቐሓትን ከምዘሎና ዝሕብር ፍጻሜ ስለዝኾነ ኣብ ቅድሚ መላእ ዓለም ከሕፈረና ይርከብ ኣሎ። ብጹእ ወቅዱስ ኣቦና እንጦንዮስ ግን ኣሰር መድኃኔ ዓለም ክርስቶስን ኣሰር ኩሎም እቶም ቅዱሳት ኣቦታት ከየህሰሱ።

ንሕጊ ኃይማኖቶም ክሳብ መጨረሻ ድው ምባሎም እንዳዋግሉ እንዳሕደረ ኣድናቕት ኩሎም ክርስትያን ረኺቦም፡ ሎሚ ሰዎም ካብ ማንም ሰብ ንላዕሊ ብኸብሪ ይጽዋዕ ኣሎ። ኦርዮንታል ኦርቶዶክስ ተዋሕዶ ቤተክርስቲያናት ድማ ሕጋዊ መራሒ ቤተክርስቲያን ኤርትራ ንሶም ጥራይ ምዃናም ብምግላጽ፡ ብፍሉይ ስሌጥምን ስለ ቤተክርስቲያንናን ኣብ ቅዳሴአን ዘወትር ይጽልያ ኣለዎ።

ስለዚ ንኡስ ሃገረ ስብከት እምበኣር ድርብ ሓላፍነት ተሰኪሙ፡ ንነዊሕ ኣማዕድዩ ኪኸይድ ግድን እዩ። እቲ ዝተፈጸመ ገበን ብፍትሕን ብሓቅን ኪቐልበስ ቦቲ ሓደ ወገን፡ ቤተክርስቲያንና ካብቲ ኃዋርያዊ መሳልላ ከይትብተኹ፡ መጻኢ ዕድላ ከይጽልምት ድማ ቦቲ ኻልኣይ ሸነኽ ከቢድ ጸዕርን ሓላፍነትን ዝሓትት ዕዮ እዩ። ስለዚ እዩ ድማ ንሎሚ ዓመት እንምርሓላ ቃል **“...ቦቲ ሕሱም ሃቕና ዝፍጽም ሰብ ኣይትኸራ። እኩያት ኪጸንቱ እዮም፡ ንእግዚአብሔር ዝጸበይዎ ግና ንምድሪ ኪወርስዎ እዮም።”** መዝ 37፡ 6-8። ዝብል ኪኸውን ዝኸኣለ። ዓሚ ከምዚ ሎሚ እዎን ዝተመርጸ መሪሕ ጥቕሲ **“...ንስኻትኩም ኣብ ቃለይ እንተጸናዕኩም፡ ብሓቂ ደቀመዛሙርተይ ኢኹም። ንሓቂ ኪትፈልጥዎ ኢኹም እታ ሓቂ ድማ ሓራ ከተውጽኣኩም እያ...”** ዮሃ 8፡31-32። ዝብል እዩ ዝኸበረ፡ ንዓመት ምሉእ ተመሪሕናሉ። ገና ድማ እቲ ዘይሕሱ ቃል ጎይታ መድኃኔ ዓለም ክሳብ ዝፍጸም ክንምርሓሉ ኢና። ንምክትታሉ ምእንቲ ክጥዕም እምበኣር ነዚ ናይ ሎሚ ዓመት ቃል ኣብ ዝሰዕብ ከፋፊላና ክንርእዮ ኢና።

1. ረሲኣንን ተግባራቶምን

ንጉስ ዳዊት ኣብ ዘመን ንግስነቱ ብዙሕ ግድል ኣሕለፉዩ። ኣብቲ ኩሉ ዓቕብን ቁልቁልን ግን እቲ ዝዓበዩ ሰንቁ፡ መዝሙርን ጸሎትን እዩ ኔሩ። ሎሚ ኩሉና ደቂ ቤተክርስቲያን ዳዊት ንደግም፡ ምክንያቱ እቲ ኣብኡ ዘሎ ረዚን መዝሙር ኣብ ዕለታዊ ህይወትና ንዘጋጥመና ስለዘንጸባርቕን ዝዓበዩ ጸሎትን ስለዘኾነንዩ። ንጉስ ዳዊት ረሲኣን ኣብ ልዕሊ ጻድቃን ኪዕምጹን ንግዜኡ ድማ ሓሳቦም ኪሰምረሎም ስለዘተዓዘበዩ ንመዝሙር 37 ደረሰዎ። ረሲኣን ፈሪሃ እግዚአብሔር ዘይብሎም እኩይ ሕልና ዘለዎም ሰባት እዮም። ተግባራቶም ኩሉ ድማ ሕማቕ እምበር ጽቡቕ ዮብሉን። ኣብዚ ምዕራፍ ተግባራት ረሲኣን ንጉስ ዳዊት ከምዚ ብምባል ይገልጹ፡ ረሲእ ንጻድቕ ይፍሕሰሉ፡ ኣስናኑውን ይሕርቕመሉ (ቁ. 12)። ነቲ ጥቕዕ ድኻ ከውድቕዎ፡ ነቲ ብቕኑዕ መገዲ ዝኸይድ ከኣ ኪሓርድዎ፡ ረሲኣን ሰይፎም ይምስቱ ይብል (ቁ. 13)። ሰግር ኢሉውን ረሲእ ንጻድቕ ይጸናተዎ ኪቀትሎውን ይደሊ ይብል (ቁ. 32)።

ኣብ ዓለምና ንኹሉ ሰብ ዝገዝእ ዓለም ለኻዊ/ሃገራዊ ሕጊ እንተዘይህሉ፡ ረሲእ እቲ እኩይ ተግባሩ ካብ ምፍጸም ዓዲ ኣይምውዓለን። ጻድቕ ሰብ ንሰላም፡ ዕብዩት፡ ፍቕርን ሓድነትን ኪጋደል ከሎ፡ እቲ ረሲእ ሰብ ልቡ ብኸፍኣት ብጽልኢ፡ ትዕቢትን ስስዐን ስልዝመልኦ ኣንጻር እቲ ጻድቕ ሰብ ይትሰእ። ስለምንታይዩ ረሲእ ሰብ ንጻድቕ ክጥቀዩን ኪቀትሎን ዝጸናተዎ? ምስ ኣምላኽ ሰላም ዘይገበረ ሰብ፡ ምስ ሰብ ሰላም ኪገብር ኣይክእልንዩ። ስለዚ ረሲእ ኩሉቲ ዝተጠቐሰ ዚገብር እምበኣር ነጸብራቕ ናይቲ ኣብ ውሽጢ ህይወቱ ዘሎ ማዕበልዩ። ኣብ ውሽጡ ዘይረግኦ ሰብ፡ ኣብ ቀጻሊ ምንዋጽ ዘሎ ሰብ፡ ልኡኽ ሰላም ኪኸውን ኣይክእልንዩ። ጻድቕ ሰብ ትውክልቱ ልዕሊ ኩሉ ኣብ እግዚአብሔር እኳ እንተኾነ ምስቲ ለይቲ ምስ መዓልቲ ንውድቀቱ ዝተዓጥቀ ረሲእ ሰብ ብኸመይ ኪገብር ከምዘለዎ ክስተውዕል ይግብኡ። እቲ “ገርህታት ከም ርግቢ፡ ጠቢባን ድማ ከም ተመን ኩኑ” ዚብል ምስላ ክርስቶስ ነዚዩ ዘዘክረና።

2. ናይ መወዳእታ ዕጫ እኩያት ሰባት (መዝ. 37)

ረሲአን ከም ሓይሎም ኪገፍዑ ኣምላኽ ሰቕ ኢሉ ኣይርእን እዩ። ኣብ ዓለምና ብኸፍኣቶምን ዓመጸአምን ዝተፈልጡ መብዛሕትአም ሰባት መወዳእታ ብኸፍኡ እዮም ዝጠፍኡ። ንጉስ ዳዊት ኣብቲ ሒዝናዮ ዘሎና መዝሙር፡ መወዳእታ እኩያት ሰባት ብኸምዚ ገሊጽዎ ይርከቡ- ከም ሳዕሪ ቐልጢፎም ኪዕጸዱ፡ ከም ልምሉም ቆጽሊ ከኣ ኪጽምልዉ እዮም (ቁ. 1)፤ እኩያት ኪጸንቱ እዮም (ቁ. 8-9)፤ ቀሩብ ጸኒሑ እቲ ረሲእ ዮሎን፡ ቦታኡ ኪትደልዮ ኢኻ፡ ኣይክህሉን ድማ እዩ (ቁ. 10)፤ ሰይፎም ናብ ልቦም እዩ ዚኣቱ ቀስቶምውን ኪሰበር እዩ (ቁ. 15)፤ ረሲአን ግና ኪጠፍኡ እዮም፡ ጸላእቲ እግዚአብሔር ድማ ከም ጌጽ ሸኻ እዮም፡ ኪቡኑ እዉ ከም ትኪ ኪቡኑ እዮም (ቁ. 20)፤ ዘርኢ ረሲአን ግና ይጸንት እዩ (ቁ. 27-28)፤ ንረሲእ ከም ኣብ ቦታኡ ኣሰፋሕፊሓ ዝለምለመት ኣም፡ ብሰልጣኑ ርኤኸዎ፡ ምልስ እንተበልኩ ግና ሰኣንክዎ፡ ደሌኸዎ እሞ ኣይረኽብክዎን (ቁ. 35-36)።

እቲ ዘገርም ኣብዚ ኩሉ ዝተጠቐሰ ናይ ረሲአን ስልጣን ግዝያዊ ምዃኑን መወዳእታኡ ድማ ንፈጸምቱን ንዘርኣምን ዝተርፍ ጥፍኣት ምዃኑ ዮረድእ። ሰብ ዝዘርኣ ኪዓጽድ ግድን እዩ። ንሰላም፡ ፍቕሪ ሓድነትን ሕውነትን ዝጽዕር ሰብ ኣብ ሰማይ ዓሰቢ ኣብ ምድሪ ድማ ክብረት ይረክብ። ብኣንጻሩ ንዝረኸበ ግዝያዊ ዕድልን ሓላፍነትን ተጠቐሙ ዝዕምጽ ሰብ ድማ ብእግዚአብሔር መቐጻዕቲ ብሰብ ድማ መርገምን ሕማቕ ሽምን ዮትርፍ። እግዚአብሔር መኣሰን ብኸመይን ንረሲአን ከምዝቐጽዮም እኳ እንተዘይፈለጥናዮ፡ ሓደ ነገር ግን ርግጽዮ “...ንሕናስ ነቲ፡ ምፍዳይ ሕነ ናተይ እዩ፡ ኣነ ሕነ ኪፈዲ እዩ፡ ዝበለ ደጊሙ ኸኣ እግዚአብሔር ንህዝቡ ኪፈርዶ እዩ፡ ዝበለ ንፈልጦ ኢና። ኣብ ኢድ ህያው ኣምላኽ ምውዳቕ ዘሰክሕ እዩ።” እብራ 10፡30-31።

3. ፈተና ክርስትያን (1 ጴጥ 4፡12-19)

“እቲም ፍቕራተይ፡ ቦቲ ንምፍታን ዚረኽቡኩም ዘሎ ዋዒ ሓዊ፡ ሓደ ሓድሽ ነገር ከም ዝበጽሓኩም ኳንኩም ኣይትገረሙ። ብምግላጽ ግርማኡ ድማ ክትሕጎሱን ባህ ክትብሉን ኢኹም እሞ፡ ኣብቲ ሰቓይ ክርስቶስ ሕቡራት ካብ እትኾኑሱ፡ ተሓጎሱ ድኣ። ምእንቲ ስም ክርስቶስ እንተ ተጸረፍኩም እቲ ናይ ክብርን ናይ ኣምላኽን መንፈስ ኣባኻትኩም ይሓድር እዩ፡ እሞ ብጹኣን ኢኹም። ሓደ ኻባትኩም ከም ቀታሊ፡ ወይስ ከም ሰራቕ፡ ወይስ ከም ገባር እክይ፡ ወይስ ኣብ ነገር ካልኣት ከም ዚጽንበር ኮይኑ መከራ ኣይጽገብ። ከም ክርስትያን መከራ እንተጸገበ ግና፡ ስለ እዚ ስም እዚ ንኣምላኽ የመስግና እምበር፡ እይሕፈር።” 1 ጴጥ 4፡12-16።

ከምቲ ብሓዊ ዘይሓለፈ ወርቁ፡ ወርቁ ምዃኑ ዘጠራጥር፣ ክርስትያን ብዘይ ፈተና ድማ ክርስትያን ኪኸውን ኣይክእልንዮ። ኣምላኽናን መድሓኒናን ክርስቶስ ባዕሉ ብሓዊ ተፈቲኑዮ፡ ሰዓብቲ ኩላትና ድማ ከም ዓቕምና ቦቲ ዋዒ (ሃፈፅታ) ናይቲ ሓዊ ንፍተን። እቲ ቀንዲ ከነስተብህለሉ ዝግባእ ነጥቢ፡ ስለምንታይ እዚ ኹሉ መከራ ይወርደኒ ኣሎ? ዝብል ዘይኮነ፡ ብዛዕባ ምንታይ ንፍተን ከም ዘሎና ምርግጋጽ እዩ። ብጥፍኣትናን ጉድለትናን ዝተፈተናዮ ዓሰቢ ዮብሉን። ከም ሰዓብትን ኣገልገልትን ክርስቶስ ዕዮናን ሓላፍነትናን ስለዝፈጸምና፡ ንዓመጽን ንግብሪ ረሲእነትን እምቢ ስለዝበልናን እንተተፈቲንና ግና ክብረትን መንፈስ ኣምላኽን ኣባና ይሓድር እምበር ዘሕፍር ኣይኮነን። ብግብሪ ድማ ንርእዮ ኣሎና። ንኣብነት እቶም ኣብ ቤተክርስትያንና ወራዱ ንዘሎ ግህሰት ቀኖና ቤተክርስትያን፡ ሕጊ ይከበር ኢሎም ብዓውታ ደው ዝበሉ ኣቦታት መመሊሶም ኪምጎሱ፡ ምእመናኖም ድማ ካብ ግዜ ናብ ግዜ ከኸብርዎምን ኪብርኩቱን ይርኣዩ ኣሎዉ። “ሓቂ ስንቂ

ዘልክለም፡ ሓሶት ድራር ሓደ ምሸት” ከምዝብሃል ክሳብ ሓቂ ጎሊሓ ትወጽእ ግን ስቃይ ኣይተርፍን፡ ጽንዓትን ምጽማምን ድማ ይሓትት። ሓቂ ዘጥፍእ ኣገልጋሊ ቤተክርስቲያን፡ ውሉደ ክህነትን መዘምርን ግን ንምንታይ ከምዘገልግልውን ንጹር ኣይኮነን! ክርስቶስ ጎይታ ድማ ኣብ ቃሉ ይብልዩ **“ንሱ ባዕሉ ኪፍተን ከሎ ተሰቅዩ እዩ እሞ፡ ነቶም ዚፍተኑ ኪረድኡም ይክኣሎ እዩ።”** እብራ 2፡18። ክርስቶስ እቲ ዝኸፍኦ ስቃይ ዝተቐበለሉ ቦታ ቀራንዮ እዩ፡ ንሰይጣንን ስዒሩ ምርኮ ዝማረኸሉ ናይ ዓወት ቦታ ድማ ቀራንዮ እዩ (ቆለ 2፡14-15)። ስለዚ ፈተና ክርስትያን ክብርን ሓይሊ መንፈስ ቅዱስን እትለብሱሉ ቦታን እዋንን እዩ፤ መወዳእታኡ ከኣ ብዓወት ክርስቶስን ደቁን እምበር ብሕፍረት ኣይዛዘምን።

4. ኣብ ግዜ ፈተና ብኸመይ ኪንመላለስን ክነገልግልን ይግባእ? (መዝ 37)

ልብን ኩላሊትን ዝምርምር ጎይታ ልዕሊ ዓቕምና ኣይፍትናንዮ። **“ሰብ ኪጸር ዘይክእል ፈተና ኣይበጸሓኩምን። ኣምላኽ እሙን እዩ እሞ፡ ምስቲ ፈተናኹም ምጽዋሩ ምእንቲ ኹትክእሉሱ፡ መውጺኢ ገይርልኩም ኣሎ፡ ካብ ዓቕምኹም ንንዮው ክትፍተኑ ኣይሓድገኩምን እዩ።** 1 ቆረ 10፡13። እቲ ብግብሪ እንዕዘቦ ግን ከምዚ ዘንበብናዮ ቃል ዘይኮነ ውሉደ ክህነት ይኸኑ ተራ ምእመን ኣብ ግዜ ፈተናን ኣብ ግዜ ራህዋን ዝተፈላልዩ መልክዕ እዩ ዘለዎም። ስለምንታይ ብዙሓት ከም ነፋሒቶ ሕብርም ይቐያይሩ? ኣብቲ ክርስቶስ ዘቐመጦም ሓላፍነትን ቦታን ደው ኢሎም ዝቐለሱ ብዙሓት ኣይኮነን፤ እዚ ኣብ ላዕሊ ዘሎ ቃል’ድዩ ተለዊጡ? ወይስ እቲ ጉድለት ኣብ ሰባት እዩ ዘሎ? እቲ ጉድለት ኣብ ኣምላኽዮ፡ ማለት ልዕሊ ዓቕሚ ሰብ ዝኾነ ፈተና ስለዘውረደ፡ ከይንብል ኣብ ግዜ ፈተና ብመንፈስ ኣምላኽ እንዳበርትዑ ሕድሮም ዘጸንዑ መራሕቲ ቤተክርስቲያንን ምእመናን ኣሎዉ። ክብደት እቲ ፈተና እንተዝኸውንሲ ዝጸንዕ ሰብ ኣይምተረኽበን።

እቲ መልሲ ንጉስ ዳዊት ባዕሉ መሊሰዎ ኣሎ። ኣብ ቁ. 24, 31 **“ሕጊ ኣምላኹ ኣብ ልቡ እዩ፡ ሰጉምቱ ሰንክልክል ኣይኪብልን...እግዚአብሔር ብኢዱ ይድግፎ እዩም እንተተግንቀፈ እኳ ፈጸሙ ኣይኪወድቕን እዩ።”** ስለዚ እቲ ጉዳይ ኣብ መሰረትዮ። መሰረቱ ዘይጸኑዕ ገዛ ውሕጅን ንፋስን ከምዘይጸውር ኣብ እግዚአብሔር ዘይተሰረተ ሰብ ድማ ኣብ ግዜ ፈተና ኣብ ቦትኡ ኣይጸንዕንዮ። ኣብ ሞንጎቲ ረሲእን ጸድቕን ዝፈላልዮም ነጥቢ፡ እቲ ረሲእ ምሳሌኡ **“ከም ኣብ ቦታኡ ኣስፋሕፊሓ ዝለምለመት ኣም፡ ብስልጣኑ ርኤኸዎ፡ ምልስ እንተበልኩ ግና ሰኣንክዎ፡ ደሌኸዎ እሞ ኣይረኽብክዎን (ቁ. 35-36)።** ከምኡውን ብኣፍ ነብዩ ኤርምያስ **“እግዚአብሔር ከምዚ ይብል ኣሎ፡ ኣብ ሰብ ዚውከል ቅልጽሙ ከኣ ኣብ ስጋ ዚገብር፡ ብልቡውን ካብ እግዚአብሔር ዚርሕቕ ሰብ ርጉም እዩ። ንሱ ከም ንቕጽ ቆጥቋጥ ኣብ በረኻ እዩ፡ ...ጥዑም ምስ መጸ ኣይርእዮን።”** (ኤር 17፡5-6) ኪኸውን ከሎ እቲ ኣብ እግዚአብሔር እምበር ኣብ ሰባት ይኸን ኩነታት ዘይውከል ጸድቕ ሰብ ድማ ነብዩ ኤርምያስ ብኸምዚ ይገልጸ **“ኣብ እግዚአብሔር ዚውከል ትጽቢቱ ኸኣ ኣብ እግዚአብሔር ዚገብር ሰብ ብሩኽ እዩ። ንሱ ኸምታ ኣብ ጥቓ ማይ እተተኸለት፡ ሱራ ኣብ ርባ ዜሳፍሕ ኣም እዩ፡ ዋዒ እንተ መጸ ኣይትፈርህን ቆጽላ ኸኣ ለሚዑ ይነብር። ብዓመት ደርቂ ኣይተንክርን፡ ካብ ምፍራይውን ኣይተቋርጽን።”** (ኤር 17፡5-8)። እምበኣር ባህርያቶምን ኣገልግሎቶምን ምስ ግዜን ኩነታትን ዘይቐየር ሰባት፡ ኣብ እግዚአብሔር ዝውከሉን ዝስረቱን ሰባት እዮም። **“ኢየሱስ ክርስቶስ ትማልን ሎምን ንዘለኣለምን ንሱ እዩ። ልብኹም በቲ ነቶም ዝኸድሉ ዘይጠቕሞም ብልዒ ዘይኮነሱ፡ ብጸጋ እንተ ጸንዑ ጽቡቕ እዩ፡...”** (እብ 13፡8-9)። ምልውዋጥ ብመሰረቱ ባህርይ ደምን ስጋን እዩ ካብ ኣምላኽ ድማ ኪኸውን ኣይክእልንዮ። ንዘስተውዕል ሰብ እቲ ዚርከብ ፍረ ድማ ባዕሉ ምስክርዮ።

5. ድሕሪ ፊተና ዝርከብ ዓወት (መዝ 37)

ቃልሰን ግድልን ክርስትያን ካብቲ ካልእ መከራ ዝፈልዮ፡ መወዳእታኡ ብዓወት ክርስቶስን በቶም ጸኒሶም ዝተቃለሱ ደቁን ዚዛዘም ምዃኑ እዩ። ኣብ ታሪኽ ናይ ዓለም ይኹን ኣብ ታሪኽ ቤተክርስቲያን ከምንዕዘቦ፡ ሓቂ ብሓሶት፡ ፍትሒ ብዓመጽ፡ ጽድቂ ብረሲእነት ተሸፊነን ኣይነብራን እየን። መወዳእታኡ ዓወት ምዃኑ ኣብ ዝፍለጥ ቃልሲ ኪትሳተፍ ጽቡቕዩ። ንኣብነት ኣብዚ ንቤተክርስቲያን ኣጋጢምዎ ዘሎ ቅልውላው፡ ኣብዚ ናይ ጽልግልግ ግዜ፡ መንዩ መንፈሳዊ መንዩ ፈሪሳዊ፡ መንዩ ሕገ ቤተክርስቲያንን ሕገ ወንጌልን ዘኸብር፡ መንዩ ዝጥሕስ፤ መንዩ ሓቀኛ፡ መንዩ ንሓቂ ረገጹ ዘሎ ንለባማትን ደለይቲ ሓቅን እኳ ንጹር እንተኾነ። እዚ ኪነታት ዘደናገሮ ሰብ ድማ ቁጽሩ ሒደት ኣይኮነን። ኣምላኽ ሰዓቱ ምስ እኸለት ግን፡ ከምቲ ባዕሉ ንጉስ ዳዊት ኣብዚ ሒዘናዩ ዘሎና ምዕራፍ ዝጠቐሱ፡- **"በእግዚአብሔር ተማዕቆብ ሰናይ ድማ ግበር፡ ኣብታ ሃገር ተቐመጥ፡ እምነት ከአ ድለ።"** (ቁ. 3) ምስ በለ ኣብ ቁ. 6 **"ንሱ ንጽድቅኻ ከም ብርሃን ንፍርድኻውን ከም ቀትሪ ከውጽኦ እዩ።"** ይብል። እቲ ናይ ጽልግልግ ግዜ ሓሊፉ፡ ኩሉ ከከም ግብሩ ዚፍደየሉ ናይ ብርሃን ግዜ ኪመጽእ ግድንዩ። ከምቲ ቃሉ **"እግዚአብሔር ዚጽበይዎ ግና ንምድሪ ኪወርስዎ እዮም፡... ብብዝሒ ሰላም ከአ ደስ ኪብሎም እዩ።"** (ቁ. 8-9,11) ዚብሎ እዚ ኸሉ ዚኸውን ድማ ብሓይሊ ሰብ ኣይኮነን፡ እግዚአብሔር ቅንዑን ፍትሓውን ስለዝኾነዩ **"እግዚአብሔር ፍርዲ ይፈቱ፡ ንቕዱሳኑ ኸአ ኣይሓድጎምን።...ምድሓን ጸድቃን ግና ካብ እግዚአብሔር እዩ።"** (ቁ. 8-9,11)።

ስለዚ ብውልቂ ኣብ ነፍሲ ወከፍ ህይወትና ብዘጋጥመና ይኹን ወይስ ብሓባር ከምዚ ኣብ ቤተክርስቲያንና ወሪዱ ዘሎ ከቢድ ሓደጋ፣ ግዜ ከሎና እቲ ቅነዕ ምርጫ ኪንመርጽ ይግባእ። ዝተጋዦ ናብ ቅነዕ መገዲ ኪምለስ፡ ኣብ ሓዲግ ኮይኑ ዘማዕዱ ዘሎውን ጽባሕ ዘየሕፍር ውሳኔ ብትብዓት ኪወስድ ይግባእ። ንኹሉ ግዜ እለዎ ንፈተና ግዜ ኣለዎ ንዓወትውን ከምኡ። ከምቲ ነብዩ ኤርምያስ ዝበሎ **"ኣብ ሰብ ዚውክል ቅልጽሙ ከአ ኣብ ስጋ ዚገብር፡ ብልቡውን ካብ እግዚአብሔር ዚርሕቕ ሰብ ርጉም እዩ። ንሱ ከም ንቐጽ ቆጥቋጥ ኣብ በረኻ እዩ፡ ...ጥዑም ምስ መጸ ኣይርእዮን።"** (ኤር 17:5-6) ኣምላኽ ካብዚ የድሕነና። ናይ ፊተና ግዜ ኣብቐዑ ጥዑም ኪመጽእዩ። ግናኸ ነቶም ኣብ ሓላፍነቶም ደው ኢሎም ዝተቃለሱ እምበር ንኹሉ ሰብ ጥዑም ኺኸውን ኣይክእልን፤ ምክንያቱ ሰባት እኳ ስቕ እንተበሉ እግዚአብሔር ዘይዘራእካዩ ጥዑም ኪትበልዕ ስቕ ኣይበልን፡ ብዓብይኡ ድማ ናይ ሕልና ዕረፍቲ ኣይርከብን።

ከምቶም ኣብ ግዜ ፊተናኦም ኣብ ኣምላኽ ጥራይ እንዳተወከሉ፡ ባህርያቶምን ኣገልግሎቶምን ዘይቅይሩ ደቁ ኳንና ክሳብ ዓወት ደው ኪንብል ብመንፈሱ የደግፈና።

- ብን/ክፍሊ ሰነ-ጽሑፍ፡ ኣብ ክፍሊ ትምህርትን ስብከትን*
- ኤርትራ ኦርቶዶክስ ተዋሕዶ ቤ/ክርስቲያን ን/ሃገረ ስብከት ሰሜን ኣመሪካ*
- ኣምላኽ ሰላም፡ ንሃገርናን ቤተክርስቲያንናን ሰላሙ ይሃብ!**
- ንብፁዕ ወቅዱስ ኣቡነ እንጦንዮስ ድማ ብሰላምን ጥዕናን ይሓልወልና!**

